

കെ.എസ്.എഫ്.ഇ.- യിലെ ട്രാൻസ്ഫർ നോംസ്

86(5245) ശ്രീ. അനൂപ് ജേക്കബ്: താഴെ കാണുന്ന ചോദ്യങ്ങൾക്ക് ധനകാര്യ വകുപ്പുമന്ത്രി സദയം മറുപടി നൽകുമോ:

(എ) കെ.എസ്.എഫ്.ഇ.-യിൽ ട്രാൻസ്ഫർ നോംസ് പ്രകാരം സ്ഥലംമാറ്റം നടത്തുന്നതിനുള്ള തടസ്സങ്ങൾ എന്തെല്ലാമാണെന്ന് അറിയിക്കുമോ?

കെ.എസ്.എഫ്.ഇ ജീവനക്കാരുടെ ട്രാൻസ്ഫർ നോംസ് 15-5-2017-ൽ പ്രസിദ്ധീകരിച്ചു. തുടർന്നുള്ള കാലയളവിൽ നടത്തിയ സ്ഥലംമാറ്റങ്ങളിൽ ട്രാൻസ്ഫർ നോംസിലെ പരമാവധി മാനദണ്ഡങ്ങൾ പാലിക്കുന്നതിന് ശ്രമിച്ചിട്ടുണ്ട്. ജീവനക്കാരുടെ സംഘടനകളുമായി 5-2-2021-ൽ ഒപ്പുവച്ച കരാർ പ്രകാരം നിലവിലുള്ള ട്രാൻസ്ഫർ നോംസ് പുതുക്കുന്നതും, ഓൺലൈൻ സംവിധാനം പൂർത്തിയാക്കത്തക്കതാണ് തടസ്സങ്ങൾ.

(ബി) പ്രസ്തുത തടസ്സങ്ങൾ ഒഴിവാക്കുന്നതിനായി എന്തെല്ലാം നടപടികൾ സ്വീകരിച്ചുവെന്ന് വ്യക്തമാക്കുമോ?

ജീവനക്കാരുടെ സംഘടനകളുമായി ചർച്ചകൾ നടത്തി നിലവിലുള്ള ട്രാൻസ്ഫർ നോംസ് പുതുക്കി നിശ്ചയിക്കുന്നതിനും ഓൺലൈൻ സംവിധാനം പൂർത്തിയാക്കുന്നതിനും നടപടികൾ സ്വീകരിച്ചുവരികയാണ്.

(സി) ഈ വർഷം പൂർണ്ണമായും ട്രാൻസ്ഫർ നോംസ് പ്രകാരം സ്ഥലം മാറ്റം നടപ്പാക്കുന്നത് സാധ്യമാണോ; വെളിപ്പെടുത്തുമോ?

ട്രാൻസ്ഫർ നോംസിലെ പരമാവധി മാനദണ്ഡങ്ങൾ പാലിച്ചുകൊണ്ടാണ് സ്ഥലംമാറ്റം നടപ്പാക്കുന്നത്. ജീവനക്കാരുടെ സംഘടനകളുമായി ചർച്ചകൾ നടത്തി നിലവിലുള്ള ട്രാൻസ്ഫർ നോംസ് പുതുക്കി നിശ്ചയിക്കുന്നതിനുള്ള നടപടികൾ സ്വീകരിച്ചുവരികയാണ്. അത് പൂർത്തിയായാൽ പൂർണ്ണമായും ട്രാൻസ്ഫർ നോംസ് പ്രകാരം സ്ഥലംമാറ്റം നടത്താൻ സാധിക്കുന്നതാണ്.

ലാപ്ടോപ്പ് അനുവദിക്കുന്ന പദ്ധതി

87(5246) ശ്രീ. കെ. കെ. രാമചന്ദ്രൻ: താഴെ കാണുന്ന ചോദ്യങ്ങൾക്ക് ധനകാര്യ വകുപ്പുമന്ത്രി സദയം മറുപടി നൽകുമോ:

(എ) കെ.എസ്.എഫ്.ഇ. കുട്ടികളുടെ പഠനത്തിനായി കുടുംബശ്രീ മുഖേന ലാപ്ടോപ്പ് അനുവദിക്കുന്ന പദ്ധതിയുടെ നടത്തിപ്പിന് എന്തെങ്കിലും തടസ്സങ്ങൾ നിലനിൽക്കുന്നുണ്ടോ?

കെ.എസ്.എഫ്.ഇ വിദ്യാശ്രീ പദ്ധതി പ്രകാരം കുടുംബശ്രീ വെബ് പോർട്ടലിൽ ഇതുവരെ 95,297 കുടുംബശ്രീ അംഗങ്ങൾ രജിസ്റ്റർ ചെയ്തിട്ടുണ്ട്. അതിൽ ലാപ്ടോപ്പ് തെരഞ്ഞെടുത്തിട്ടുള്ളവർ 68,498 അംഗങ്ങളും കെ.എസ്.എഫ്.ഇ-യിൽ അക്കൗണ്ട് തുടങ്ങിയിട്ടുള്ളവർ 62,478 അംഗങ്ങളുമാണ്. അതിൽ 61,981 പേർക്കുള്ള ലാപ്ടോപ്പുകൾക്ക് പർച്ചേസ് ഓർഡർ നൽകിയിട്ടുണ്ട്. ഇതിനകം 5180 ലാപ്ടോപ്പുകൾ ഗുണഭോക്താക്കൾക്ക് വിതരണം ചെയ്തിട്ടുണ്ട്. 1235 എണ്ണം കൂടി വിതരണം ചെയ്തുവരുന്നുണ്ട്. പർച്ചേസ് ഓർഡർ നൽകിയതു പ്രകാരം ജൂലായ് മാസം 45,128 ലാപ്ടോപ്പുകൾ ലഭ്യമാകേണ്ടതായിരുന്നു. എന്നാൽ കോവിഡ് സാഹചര്യംമൂലം ലാപ്ടോപ്പ് ഘടകങ്ങൾ ലഭിക്കുന്നതിന് ബുദ്ധിമുട്ട് നേരിടുന്നതിനാൽ HP, LENOVO എന്നീ ലാപ്ടോപ്പ് കമ്പനികൾ ലാപ്ടോപ്പ് വിതരണം ചെയ്യുവാൻ വൈകുന്ന സാഹചര്യം നിലവിലുണ്ട്. ഒക്ടോബർ മാസത്തോടെ മാത്രമേ ബാക്കിയുള്ള ലാപ്ടോപ്പുകൾ വിതരണം ചെയ്യാൻ സാധിക്കുകയുള്ളൂ എന്ന് HP കമ്പനി അറിയിച്ചിട്ടുണ്ട്. എന്നാൽ LENOVO കമ്പനി എന്ന് വിതരണം നടത്താനാകുമെന്ന് ഉറപ്പ് നൽകിയിട്ടില്ല. കൂടാതെ COCONICS കമ്പനി വിതരണം ചെയ്ത ലാപ്ടോപ്പുകൾ തകരാറാകുന്ന സാഹചര്യം നിലവിലുണ്ട്.

(ബി) ഉണ്ടെങ്കിൽ തടസ്സങ്ങൾ നീക്കി പ്രസ്തുത പദ്ധതി കാലതാമസം കൂടാതെ നടപ്പിലാക്കാൻ നടപടി സ്വീകരിക്കുമോ?

ലാപ്ടോപ്പുകൾ പ്രവർത്തനരഹിതമാകുന്ന സാഹചര്യത്തിലും കമ്പനികൾ ലാപ്ടോപ്പുകൾ സപ്ലൈ ചെയ്യുവാൻ വൈകുന്ന സാഹചര്യത്തിലും പദ്ധതിയിൽ പുനഃക്രമീകരണം നടത്തുന്നതിന് തീരുമാനിച്ചിട്ടുണ്ട്. അതുപ്രകാരം ഗുണഭോക്താക്കൾക്ക് പൊതുവിപണിയിൽ നിന്നും ഇഷ്ടമുള്ള ലാപ്ടോപ്പ്/ ടാബ്ലറ്റ് വാങ്ങി ആയതിന്റെ ഇൻവോയ്സ്/ ബിൽ ഹാജരാക്കുന്ന മുറയ്ക്ക് ലാപ്ടോപ്പിന്റെ/ ടാബ്ലറ്റിന്റെ വില അല്ലെങ്കിൽ പരമാവധി 20,000 രൂപ ഏതാണോ കുറവ് ആ തുക വായ്പയായി കെ.എസ്.എഫ്.ഇ അനുവദിക്കുന്നതാണ്. ലാപ്ടോപ്പ് ലഭ്യമാകാൻ കാലതാമസം ഉണ്ടാകുമെന്നറിയിച്ച ശേഷവും ആയത് വാങ്ങാൻ തയ്യാറാവുന്ന ഗുണഭോക്താക്കൾക്ക് ലാപ്ടോപ്പ് ലഭ്യമാകുന്ന മുറയ്ക്ക് നൽകുന്നതാണ്.

(സി) പ്രസ്തുത പദ്ധതിയിൽ ഇനിയും അർഹതയുള്ള മുഴുവൻ ആളുകളെയും ഉൾപ്പെടുത്തുന്നതിന് നടപടി സ്വീകരിക്കുമോ?

നിലവിൽ പദ്ധതിയിൽ ചേർന്നതിനുശേഷം ലാപ്ടോപ്പിന് അർഹത നേടിയ എല്ലാ അംഗങ്ങൾക്കും പുതിയ പദ്ധതി പ്രകാരം മേൽപ്പറഞ്ഞ വായ്പയ്ക്ക് അർഹതയുണ്ടായിരിക്കും. എന്നാൽ പുതിയതായി അംഗങ്ങളെ ഉൾപ്പെടുത്തുന്ന കാര്യത്തിൽ തീരുമാനമായിട്ടില്ല.